

ধান ক্রয়ৰ দিশত যুদ্ধকালীন তৎপৰতাৰে পদক্ষেপ গ্ৰহণৰ বাবে মুখ্যমন্ত্রীৰ নিৰ্দেশ

দিছপুৰ, ৮ জানুৱাৰী : ৰাজ্যৰ কৃষকসকলৰ পৰা ন্যূনতম সমৰ্থিত মূল্যত ধান ক্রয়ৰ বাবে ৰাজ্য চৰকাৰে গ্ৰহণ কৰা বিশেষ পদক্ষেপৰ অগ্ৰগতি সম্পর্কে আলোচনা কৰাৰ উদ্দেশ্যৰে আজি মুখ্যমন্ত্রী ড° হিমন্ত বিশ্ব শৰ্মাৰ পৌৰোহিত্যত জনতা ভৱনস্থিত মুখ্যমন্ত্রীৰ সভাকক্ষত এখন গুৰুত্বপূৰ্ণ বৈঠক অনুষ্ঠিত হয়। এফ চি আই, এ এফ চি এছ চি এল, এন এ এফ ই ডি, এন এ চি অ' এফ, এন চি চি এফ আৰু এ এছ এ এম বিৰ দৰে সংস্থাৰ প্ৰতিনিধিৰ উপস্থিতিত অনুষ্ঠিত বৈঠকত মুখ্যমন্ত্রী ড° শৰ্মাই ৰাজ্যখনৰ কৃষকৰ পৰা ধান ক্রয়ৰ বাবে খাদ্য, অসামৰিক যোগান আৰু গ্ৰাহক পৰিক্ৰমা, কৃষি আৰু ৰাজহ বিভাগক তথা ক্রয় কৰা সংস্থাসমূহক যথোচিত পদক্ষেপ গ্ৰহণ কৰিবলৈ নিৰ্দেশ দিয়ে।

উল্লেখ্য যে ৰাজ্যৰ কৃষকসকলৰ পৰা ন্যূনতম সমৰ্থিত মূল্যৰে ১০ লাখ মেট্ৰিকটন ধান ক্রয়ৰ বাবে ৰাজ্য চৰকাৰে লক্ষ্য নিৰ্দিষ্ট কৰিছে যাতে কৃষকসকলক বিভিন্ন সকাহ দিয়াৰ লগতে ৰাজ্যৰ কৃষি ব্যৱস্থাটোক আৰু অধিক গতিশীল কৰিব পৰা যায়।

বৈঠকত মুখ্যমন্ত্রীয়ে ৰাজ্য চৰকাৰৰ সংশ্লিষ্ট বিভাগ আৰু ধান ক্রয় কৰা সংস্থাসমূহে এই ক্ষেত্ৰত লোৱা পদক্ষেপ তথা তেওঁলোকে সন্মুখীন হোৱা প্ৰত্যাহানসমূহৰ বিষয়ে বুজ লয়। মধ্যভোগীৰ পৰিৱৰ্তে কেৱল কৃষকসকলেহে যাতে ৰাজ্য চৰকাৰৰ এই পদক্ষেপৰ সুবিধা লাভ কৰিব পাৰে সেয়া সুনিশ্চিত কৰিবলৈও মুখ্যমন্ত্রীয়ে নিৰ্দেশ দিয়ে।

ধান ক্রয়ৰ দিশত এক সঠিক ব্যৱস্থা গ্ৰহণ কৰাৰ লগতে এই দিশত খৰতকীয়া পদক্ষেপ গ্ৰহণৰ ওপৰত গুৰুত্ব আৰোপ কৰি মুখ্যমন্ত্রীয়ে ক্রয় পোটেলত কৃষকৰ পঞ্জীয়নৰ সংখ্যা বৃদ্ধি কৰিবলৈ নিৰ্দেশ দিয়ে। তেওঁ লগতে পঞ্জীয়নৰ সময়ত কৃষকসকলে যিবোৰ সমস্যাৰ মুখামুখি হৈ আহিছে সেই সমস্যাসমূহ আঁতৰ কৰাৰ বাবেও যথোচিত পদক্ষেপ ল'বলৈ নিৰ্দেশ দিয়ে। মুখ্যমন্ত্রীয়ে খাদ্য, অসামৰিক যোগান আৰু গ্ৰাহক পৰিক্ৰমা তথা কৃষি বিভাগৰ বিষয়াসকলক ক্ষেত্ৰ ভিত্তিক পৰিদৰ্শন কৰি এই দিশত কৃষকসকলক সকাহ দিব পৰাকৈ ব্যৱস্থাবাজি গ্ৰহণৰ ওপৰতো গুৰুত্ব আৰোপ কৰে। মুখ্যমন্ত্রীয়ে ৰাজহ বিভাগৰ বিষয়াসকলক ভূমি সংক্ৰান্তীয় প্ৰমাণপত্ৰ প্ৰদান দ্রুততাৰ কৰাৰ বাবে প্ৰয়োজনীয় নীতি-নিৰ্দেশনা জাৰি কৰিবলৈ নিৰ্দেশ দিয়ে যাতে অধিক সংখ্যক কৃষকে এই পোটেলত নাম পঞ্জীয়ন কৰিব পাৰে।

মুখ্যমন্ত্রীয়ে ধান ক্রয় অভিযান সফল কৰি তুলিবলৈ কৃষকসকলক অধিক সচেতন কৰি তোলাৰ ওপৰতো গুৰুত্ব আৰোপ কৰে। মুখ্যমন্ত্রীয়ে কৃষি বিভাগৰ বিষয়াসকলক কৃষকসকলৰ মাজত যথোচিত প্ৰচাৰ চলোৱাৰ লগতে কৃষি উন্নয়ন বিষয়াসকলৰ দ্বাৰা কৃষকসকলৰ মাজত জনসজাগতা সৃষ্টিৰ বাবে নিৰ্দেশ দিয়ে।

জনসংযোগ, অসম
মুখ্যমন্ত্রীর জনসম্পর্কবন্ধী কোষ, দিছপুর
প্রেছ বার্তা

ধান ক্রয় কৰা সংস্থাসমূহে গ্রহণ কৰা পদক্ষেপসমূহ পর্যালোচনা কৰি মুখ্যমন্ত্রীয়ে এই সংস্থাসমূহক অধিক ধান ক্রয় কেন্দ্ৰ স্থাপন কৰিবলৈ পৰামৰ্শ দিয়ে। তেওঁ লগতে কৃষি তথা খাদ্য, অসামৰিক যোগান আৰু গ্রাহক পৰিক্ৰমা বিভাগৰ সহযোগত যুটীয়াভাৱে ক্রয় অভিযান চলাবলৈ সংস্থাসমূহক আহুন জনায়।

মুখ্যমন্ত্রীয়ে খাদ্য, অসামৰিক যোগান আৰু গ্রাহক পৰিক্ৰমা, কৃষি আৰু ৰাজহ বিভাগৰ মাজত অধিক সু-সমন্বয়ৰ পোষকতা কৰাৰ লগতে তিনিওটা বিভাগৰ বিষয়াসকলক যুদ্ধাকালীন তৎপৰতাৰে পদক্ষেপ লোৱাৰ ওপৰত গুৰুত্ব আৰোপ কৰে যাতে নিৰ্দ্বাৰিত সময়ৰ ভিতৰত ধান ক্রয়ৰ লক্ষ্যত উপনীত হ'ব পৰা যায়।

আজিৰ এই বৈঠকত কৃষি মন্ত্রী অতুল বৰা, এ এফ চি এছ চি এলৰ অধ্যক্ষ ৰাজেন গোঁহাই, খাদ্য, অসামৰিক যোগান আৰু গ্রাহক পৰিক্ৰমা বিভাগৰ প্ৰধান সচিব বিশ্বৰঞ্জন চামাল, কৃষি বিভাগৰ প্ৰধান সচিব ড° আশীষ কুমাৰ ভূটানী, ৰাজহ বিভাগৰ প্ৰধান সচিব অবিনাশ যোশী, মুখ্যমন্ত্রীৰ প্ৰধান সচিব সমীৰ কুমাৰ সিনহা প্ৰমুখে শীৰ্ষ বিষয়াসকল উপস্থিত থাকে।

বীঁঁগঁঁ/পুঁড়েঁ:

৮-১-২০২২